

समा – 12:25 hrs.



Parliament

संसद दे दौनें सदने दी कारवाई बिहार च मतदाता सूचियेँ दी विशेष ते गहन नजरसानी आले मामले पर होए दे शोर-शराबे गी लेईयेँ स्थगित होई गई ऐ। लोकसभा दी कारवाई बड्डलै 11 बजे शुरु होई ते प्रश्नकाल दौरान होए दे शो-शराबे गी दिक्खदे होई कारवाई गी दपैहरी तोड़ी स्थगित करना पेया। इयेँ जनेह हालात राज्यसभा च बी दिक्खने गी लब्बे, जेदे चलदे राज्यसभा दी कारवाई गी 2 बजे तगर स्थगित करी दिता गया।

CM -Dairy

मुख्यमंत्री उमर अब्दुल्ला होरेँ इक उच्च स्तरीय बैठक दौरान जम्मू-कश्मीर च डेयरी प्रसंस्करण ढांचागत विकास स्कीम दा जायजा लैता। इक हजार 4 सौ 33 करोड़ रपे दी लागत आहले जत्नें दा मकसद डेयरी सैक्टर गी वैश्विक मुकाबलेबाजी आहला उद्योग बनाना ऐ। इस दौरान मुख्यमंत्री होरेँ दुध सरबन्धी प्रसंस्करण गी 4 थवां 20 फीसद तगर अगले 7 बरे च करने पर जोरा पाया। इस योजना तैहत 18 जिलेँ च 10 स्वयंचालित दुध प्रसंस्करण आहलियां इकाइयां 100 जांच आहलियां लैब कीतियां जागंन ते 10 हजार करसानेँ दे डेयरी समूह कायम कीते जागंन।



CM- Master Plans

मुख्यमंत्री उमर अब्दुल्ला होरेँ जम्मू ते श्रीनगर दौनें शैहरेँ लेई Master Plan दे कन्नो-कन्नी समूलचे जम्मू-कश्मीर लेई भवन निर्माण सरबन्धी एकीकृत नियम-कायदेँ दी समीक्षा करने लेई इक बैठक दी अध्यक्षता कीती। बैठक च जम्मू Master Plan 2032, श्रीनगर Master Plan-2035 ते भवन निर्माण सरबन्धी नियम-कायदेँ-2021

बारे तफसीली विचार-विमर्श कीता गया। मुखमंत्री होंरें इस गल्लै पर जोर दिता जे Master Plan छड़े विजन दस्तावेज गै नैई होने चाहिदे, सगुआं जमीनी स्तह पर असरदार अमलावरी यकीनी करने आले होने चाहिदे तां जे इन्दा लाह सब्भनें तगर पुज्जी सकै। उनें एह बी निर्देश दिते जे योजनाएं च सब्भनें सरबन्धी धड़े दी भलाई-बेहतरी गी ध्यानै च रक्खेया जा ते पर्यावरण साबबै टिकाऊ होने दे कन्नो-कन्नी औने आले समें च दौनें शैहरें दी चुनौतियें कन्ने निब्वड़ने दी बी इन्दे समर्थ होऐ। एदे इलावा उनें इस गल्लै पर बी जोर भरेया जे दौनें शैहरें दी संस्कृतिक पंछान बनाई रक्खी जानी चाहिदी ऐ।



Shah- Amarnath Yatra

केन्द्रीय गृहमंत्री अमित शाह होंरें इस बरे दी सलाना श्री अमरनाथ जी दी यात्रा सफलतापूर्वक सम्पन्न होने पर संदोख जाहिर कीता ऐ। सोशल मीडिया दी पोस्ट च शाह होंरें आक्खेया जे इस बरे 4 लक्ख 14 हजार थवां मते श्रद्धालुएं बाबा बर्फानी दे दर्शन कीते ते पवित्र गुफा च मत्था टेकेया। एह साहड़ी रिवायतें ते भारतीय संस्कृति च लोकें दे भरोसें गी दर्शादा ऐ। उनें सारी सुरक्षा एजेंसियें श्री अमरनाथ अस्थापन बोर्ड, जम्मू-कश्मीर प्रशासन ते स्वयं सेवी संगठनें गी सुरक्षित ते शांतिपूर्ण ढंगे सिर यात्रा सम्पन्न करोआने लेई मुबारकबाद दिती। उनें मेद जाहिर कीती जे बाबा बर्फानी साहड़े सारें पर अपना आर्शिवाद बनाई रक्खगंन।



Drug Awareness Campaign

केंद्री गृह मंत्री हुंदे आसेआ जारी निर्देशें मताबक नशे दी रोकथाम सरबन्धी ब्यूरो 15 कोला लेइयै 16 अगस्त तगर नशे दी रोकथाम लेई इक राष्ट्रव्यापी जागरूकता अभियान दा आयोजन करोग। इस मुहिम दा मकसद लोकें गी नशा-रोधी दे माड़े असर बारै जागरूक बनाना ऐ ते “नशामुक्त भारत” संकल्प गी लेइयै सब्भनें गी किट्ठे आह्नना ऐ। इस दरान मुख्य भरै दे बक्ख-बक्ख शिक्षा संस्थानें च नशा बरोधी अभियान तैहत कार्यशाला, सेमिनार, पोस्टर बनाना, निबंध लेखन, प्रतियोगिताएं, नुक्कड़ नाटक ते साइकिल रैली ज्नेही

गतिविधियें दा आयोजन करोआया जाग तां जे लोकें दी खास करियें नौजवानें दी भारत गी नशामुक्त बनाने लेई सक्रियता कन्नै भागीदारी यकीनी बनाई जाई सके।

<><><><><><>

UIDAI-Face Authentication

हर भारतीय नागरिक दी आधार नम्बर कन्नै जोड़ियें चेहरे राएं पंछान करने आहली व्यवस्था तैहत 10 अगस्त 2025 तगर दंऊ अरब दे लैन-देन दा आंकड़ा पार करी लैता गया, जेहड़ी इक्क बड़ी बड्डी उपलब्धी ऐ। छडे 6एं महीने दौरान एह इक अरब कोला बधियें 2 अरब तगर पुज्जी गई ऐ। इस बवस्था जिसे यानि Adhar Face Authentication System आक्खेया जन्दा ऐ, च कुसे दस्तावेज या शारीरिक सम्पर्क दे विजन छड़ा चेहरे राएं पंछान करी लैती जन्दी ऐ।

<><><><><><>

Human Chain Poonch

SKC सरकारी डिग्री कालेज पुंछ च “आजादी का अमृत महोत्सव” पूरे जोश कन्नै मनाया गया। इस कार्यक्रम च पुंछ दे डिप्टी कमीशनर अशोक शर्मा होर मुख परौहने हे। विद्यार्थियें ते अमले नै मुख मैदान च किट्ठे होइयें मानव श्रृंखला राएं भारत दा नक्शा बनाया। इस दौरान देशभक्ति आहले गानें दी प्रस्तुति होई ते रंगोली बी बनाई गई। कालेज दे विद्यार्थियें निबंध-लेखन प्रतियोगिता, पोस्टर बनाने ते राष्ट्रीय गान गाने आहली प्रतियोगिताएं च बी हिस्सा लैता। कार्यक्रम दा समापन राष्ट्रीय गान कन्नै होआ।

<><><><><><>

Weather

साम्बा जिले च बसंतर दरेया इस्सलै खतरे दे निशान दे कोल कश बगा रदा ऐ। साम्बा जिला प्रशासन नै हाड़ें सरबन्धी परामश जारी करदे होई लोकें गी सलाह दिती ऐ जे ओ दरेयाएं, नालें दे कंडें नैई जान। भारी बरखें

करी इस्सलै दरेयाएं, नालें च पानी दा स्तर बदी गेदा ऐ। प्रशासन नै लोकेँ गी सौहगा ते सर्तक रौहने दी सलाह दिती ऐ। कुसे बी आपातकाल स्थिति दौरान लोक 01923241004, 9541649001 ते 112 पर काल करी सकदे न। तौंआई राजौरी ते पुंछ दे जिला प्रशासन नै भारी बरखें ते इस्सलै बने दे मौसमी हालात गी दिक्खदे होई एहतियात दे तौर पर दौनेँ जिले च सारेँ सरकारी ते निजि स्कूलेँ गी बंद करने दा हुकम जारी कीता ऐ।

<><><><><><>

Read by : Shruti Khajuria

Composed : Rajni Devi

Skilled : Rajat Paul

Editor : Kunal Shrivatsa